



ဒေါက်တာထွန်းဝင်း
တက်လမ်းရှာလူငယ်တို့အတွက်
သောချက်
ဆောင်းပါးများ

မလိုအပ်လှသော အမှာစာ
(၁)

အကြောင်းကြောင်းသော အကြောင်းကြောင်းများကို
အကြောင်းပြု၍ ကျွန်တော် အမှာစာ ရေးပေးရလေ့ ရှိပါသည်။ ဤသို့
ရေးခဲ့ရရာတွင် ကျလာသော တာဝန်အတွက် အကောင်းဆုံးဖြစ်အောင်
ကြိုးစားပေးလေ့ ရှိပါသော်လည်း အမြဲတမ်းတော့ ဘဝင်ကျသည်
မဟုတ်ပါ။ အမှာစာရေးရာတွင် ကျွန်တော်လည်း ဝေဖန်ရေးအတွက်
အခြေခံကိုင်စွဲသောမူကိုပဲ ကျင့်သုံးသည်သာ ဖြစ်ပါသည်။
မြေစမ်းခရမ်းပျိုးသူလူငယ်လူသစ်များကို ဖေးမတွဲခေါ်ရန်နှင့်
အခြေတည်ပြီးသား ဝါရင့်များကို ဆောင်သင့်ရှောင်သင့်သည်များ
သိမ်မွေ့စွာ အသိပေးရန်ဟူ၍ ဖြစ်ပါသည်။ အမှန်တော့ ဤမူသည်
ကျွန်တော့်ကိုယ်ပိုင် မဟုတ်ပါ။ ကျွန်တော်၏ သင်ဆရာ
မြင်ဆရာဖြစ်သော အထောက်တော် လှအောင်၏မူဖြစ်ပါသည်။

ဝေဖန်ရေးတွင် ပင်ရင်းအခြေခံအဖြစ် ထိုမူက
လုံလောက်သော်လည်း အမှာစာရေးရာတွင်ကား မလုံလောက်ပါ။
ဝေဖန်ရေးတွင် ပေတံက ရှေ့မှသွားပြီး စေတနာက မပျက်မကွက်
နောက်မှ လိုက်ရသည်။ အမှာစာရေးရာတွင်ကား
မိတ်ဆက်ပေးလိုသော စေတနာက အဓိကနေရာတွင် ရှိနေပြီး
ဝေဖန်ရေးက မပါလေကောင်းလေ ဖြစ်သည်။

(၂)

ဒေါက်တာထွန်းဝင်းကို ကျွန်တော် သတိထားမိခဲ့သည်မှာ ကြာပြီဖြစ်သည်။ ကိုယ်တိုင်ပင်တိုင်ရေးနေခဲ့သော ဗီးနပ်စ်ဂျာနယ်တွင် ဆက်တိုက်လိုလို ဖတ်လာရရာမှ သတိပြုမိခြင်းဖြစ်သည်။

ထိုမတိုင်ခင်က ကျွန်တော်တို့ စာပေလောကတွင် နာမည်ကြီးပင်တိုင်ဆောင်းပါးရှင် ၂ ဦး ရှိနေခဲ့၏။ ဆရာကြီး မောင်စူးစမ်းနှင့် ဆရာကြီး လူထုစိန်ဝင်းတို့ ဖြစ်သည်။ သူတို့၏ စာများကို မဂ္ဂဇင်းများ၊ ဂျာနယ်များက လိုလိုလားလား တောင်းခံထည့်သွင်းကြသည်။ တစ်နေရာတည်းမှာသာ ပုံမှန်ရေးနေခြင်း မဟုတ်ဘဲ နေရာစုံမှာ ရေးနေကြ၍ နာမည်ကြီး ပင်တိုင်ဆောင်းပါးရှင်ဟု သုံးနှုန်းလိုက်ခြင်းဖြစ်ပါသည်။

အကြောင်းတစ်ခု ကြောင့် ဆရာ မောင်ဝံသမှာ ယခုလို ရေအားမကောင်းသေး။ တစ်နှစ်မှာ ဆရာကြီးမောင်စူးစမ်းက စာရေးခြင်းကို ရုတ်တရက်ကြီး ရပ်ချလိုက်သည်။ ထို့ကြောင့် ဆရာကြီးလူထုစိန်ဝင်းတစ်ယောက်သာ ထီးထီးကြီး ကျန်ခဲ့သည့်အချိန်။ ထိုအချိန်တွင် ဒေါက်တာထွန်းဝင်း၏ ဆောင်းပါးများကို ဖတ်လာရခြင်း ဖြစ်သည်။ အရေးအသား ရိုးသော်လည်း အတွေးအမြင်များ သစ်ဆန်းနေခြင်းကို ခံစားရသည်။ ပင်တိုင်ဆောင်းပါးရှင်တစ်ဦး ထပ်မံထွက်ပေါ်လာတော့မည်ဟု တွေးပြီး ဝမ်းသာခဲ့ရ ပါသည်။

ဂျာနယ်အသစ် ထုတ်လုပ်လိုသူ လူငယ်များနှင့် စကားပြောမိတိုင်း ပင်တိုင်ဆောင်းပါးရှင် လျာထားချက်တွင် ဒေါက်တာထွန်းဝင်းကို စဉ်းစားကြပါရန် ကျွန်တော် အကြံပေးမိသည့်အဆင့်သို့ ပင်

ရောက်လာပါသည်။

ဒေါက်တာထွန်းဝင်းကလည်း အနှစ်နှစ်အလလ စုဆောင်းထားသော ဆည်ရေတွေကို တမံချိုးချလိုက်သလိုပင် ဂျာနယ်တွေမှာ ရေးလာသည်။ တောကျေးလက်မှ တက်လာသူတစ်ဦး၊ ဆရာဝန်တစ်ဦး၊ NGO များတွင် ကွင်းဆင်းတာဝန်ကော၊ စီမံတာဝန်ပါ ထမ်းဆောင်ခဲ့ဖူးသူတစ်ဦး၊

လုပ်ငန်းစီမံအုပ်ချုပ်မှုသင်တန်းဖွင့်ထားသူတစ်ဦး၊ ဥပဒေကျွမ်းကျင်လက်မှတ်ရ ပညာရှင်တစ်ဦး၊ အဖတ်အမှတ်များပြီး လောကကို မြင်တတ်သူတစ်ဦးစသော ဖြတ်သန်းမှုပေါင်းများစွာတို့တွင် ကုပ်တွယ်ထားသည့် ရေသောက်မြစ်များ၏ အကျိုးကြောင့် ဒေါက်တာထွန်းဝင်းတည်းဟူသော အပင်တွင် ဖတ်ချင်စဖွယ် အသီးအပွင့်တွေ ဝေဆာနေသည်ကို တွေ့ရပါ၏။

*

(၃)

တစ်ခါက ပွဲတစ်ပွဲတွင် အယ်ဒီတာတစ်ဦးနှင့် ဆုံသည်။ သူကိုင်တွယ်နေသော မဂ္ဂဇင်း နှစ်စောင်နှင့် ဂျာနယ်တစ်စောင်အကြောင်း ပြောပြနေရင်းက “ကျွန်တော့် .. ဆီမှာ ဘယ်တော့မှ စာမူမတောင်းဘူး” ဟု ပြောသည်။ “ကျွန်တော်တို့ချင်းက မဝေးပါဘူး၊ ဒါပေမဲ့ သူ ဘာရေးမယ်ဆို တာ ကျွန်တော်တို့ သိပြီးသားလေ၊ ဟိုဟာမဟုတ်ရင် ဒီဟာပဲပေါ့၊ ဒါကြောင့် မတောင်းတာ” ဟုဆိုပါသည်။ သူပြောသော ကလောင်ရှင်မှာလည်း အရေးသွက်သော နာမည်ကြီးတစ်ဦးပင် ဖြစ်သည်။

ပင်တိုင်ဆောင်းပါးရှင် တချို့တွင် ဤအချက်ကို ကျွန်တော်

သတိထားမိပါသည်။ ရေးကွက်ကျဉ်းသည်ကို ကြာလျှင်
မြင်သာလာခြင်း ဖြစ်၏။

ဒေါက်တာထွန်းဝင်း၏ စာများမှာတော့ ဤလိုမှန်းကြည့်၍
မရသေး။ အကြောင်းအရာက ဆင်တူဖြစ်နေသည့်တိုင် တရားကိုယ်
Theme က မတူခြင်းကို တစ်နေရာ နှစ်နေရာလောက်မှာ တွေ့ပါသည်။


အမှန်တော့ ဒေါက်တာထွန်းဝင်း၏ စာကို
အမှာစာရေးရမည့်အင်အား ကျွန်တော့်မှာသိပ်မရှိပါ။ သဘောကျ
ကြည်ညိုသောစာရေးသူတစ်ဦးအတွက် နေရာတော်
ခင်းပေးရခြင်းကိုကား ဝမ်းသာမိပါသည်။

ကျော်စောမင်း

၂၁၊ ဇူလိုင်၊ ၂၀၁၂

*

ခွဲခြားဆက်ဆံဖို့ မလိုသော်လည်း
ခွဲခြမ်းစိတ်ဖြာ (ANALYSIS) ဖို့တော့ လို၏



ခွဲခြားဆက်ဆံဖို့ မလိုသော်လည်း ခွဲခြားစိတ်ဖြာ (ANALYSIS) ဖို့တော့လို၏

ယခုအခါ မြန်မာနိုင်ငံတွင် INGO တွေ တော်တော်များနေရာ G 20နိုင်ငံတို့က ပုဂ္ဂိုလ်များ အပါအဝင် ကမ္ဘာဒေသအသီးသီးက ပညာရှင်များသည် မြန်မာနိုင်ငံတွင် အကြံပေး (Advisor) အဖြစ်တာဝန်ထမ်းဆောင်လျက် ရှိနေပါ၏။ သူတို့က စေတနာမဆိုးပါ။ ဒဿန တော်တော်များများကို ဒေသခံတို့ကိုသင်ကြားပြသပေးပါသည်။ သို့သော် တစ်ခါတစ်ရံ MISUNDERSTANDING (နားလည်လွဲခြင်း)၊ MISINTERPRETATION(တလွဲအဓိပ္ပာယ်ကောက် ခြင်း) ဆိုသည်မှာဖြစ်တတ်ပါ၏။ သို့ပါ၍ ၎င်းတို့၏ ဒဿနများစွာထဲက တစ်ခုကိုအဓိပ္ပာယ်ဖော်ပြ တင်ဆက်လိုပါ၏။ NON DISCRIMINATION POLICY ခွဲခြားဆက်ဆံမှု မပြုရေး ပေါ်လစီတစ်ခု ဖြစ်၏။

လူလူချင်း ခွဲခြားဆက်ဆံခြင်းဟူသည် ကောင်းသည့်အရာ မဟုတ်ပါ။ ဥပမာ- အမေရိကန်တွင် ရှေးအခါက လူဖြူ၊ လူမည်း ခွဲခြား ဆက်ဆံ ခဲ့ ပါ ၏။ တောင်အာဖရိက နိုင်ငံတွင် တစ်ချိန်က အသားအရောင်ခွဲခြားမှုကို ပြုသောအခါ လူမည်းခေါင်းဆောင်ကြီး နယ်လ်ဆင်မင်းဒဲလားက ခွဲခြားဆက်ဆံမှုကို တိုက်ပွဲဝင်ခဲ့၏။ နောင်အခါ ခွဲခြားဆက်ဆံမှု မပြုသော အခါ ဖွံ့ဖြိုးခြင်းတစ်ခု DEVELOPMENT ဖြစ်လာ၏။ ဖွံ့ဖြိုးပြီးနိုင်ငံတွေမှာ ခွဲခြားဆက်ဆံခြင်း DISCRIMINATION ဆိုသည်က တော်တော်ရှက်စရာကောင်းသော

ကိစ္စပင်။

လွန်ခဲ့သော လအနည်းငယ်က ကျွန်တော်သည် ဂျာနယ်တစ်စောင်၌ သတင်းတစ်ပုဒ်ကို ဖတ်ခဲ့ရသည်မှာ အမေရိကန်၌ ကုမ္ပဏီတစ်ခုတွင် အမျိုးသမီး ဝန်ထမ်းတစ်ဦးသည် ရင်သားအလွန် ကြီးထွားနေသည်ဟုဆို၏။ ထိုအခါ ကုမ္ပဏီ မန်နေဂျာအား အစည်းအဝေးလုပ်သောအခါ အမျိုးသား မန်နေဂျာများက ၎င်းအမျိုးသမီးကို စိုက်ကြည့်ပြီး အာရုံရောက်နေ၍ အလုပ်ထဲ အာရုံမရောက်သောကြောင့် သူမကြောင့် အလုပ်မတွင်ကျယ်ဟုဆိုကာ သူမကို အလုပ်ထုတ်၏။ ထိုအခါ သူမက မိမိကို ဝိုင်းပယ်ခြင်း DISCRIMINATION လုပ်ပါသည်ဆိုကာ ကုမ္ပဏီကို တရားစွဲရာ ကျော်ကြားသောသတင်းဖြစ်၍ သူတို့ဆီမှာ အပယ်ခံရသူများ ဘက်က အလေးအနက်ထား ရပ်တည်မှု၏ သာဓကတစ်ခု ဖြစ်ပါသည်။

ဤသို့ဖြင့် G 20 အနောက်နိုင်ငံသားတွေ ဖွံ့ဖြိုးဆဲနိုင်ငံများကို အကြံပေးအရာရှိ လာလုပ် သောအခါ သူတို့က ဤဒဿနကို သွတ်သွင်းပါ၏။

ဥပမာ - ကျေးလက်ဒေသဖွံ့ဖြိုးရေး လုပ်သောအခါ ရွာလုံးကျွတ် အစည်းအဝေးတွင် မုဆိုးမအိမ်၊ အဆင်းရဲဆုံးအိမ် (GRASS ROOT) ခေါ် အောက်ဆုံးလွှာတို့ကို ဂရုစိုက်ဖိတ်ကြား၏။ တစ်ဖန် HIV ကာကွယ်ရေး စီမံကိန်းများတွင် HIV ဝေဒနာသည်များကို ဝိုင်းမပယ်ရေး အယူအဆ NON-DISCRIMINATION CONCEPT ကို သွတ်သွင်းပါ၏။ တစ်ဖန် မိန်းမလျာ (အခြောက်)၊ ပြည့်တန်ဆာတို့ကိုလည်း လူလူချင်း နှိမ့်ချဆက်ဆံခြင်း မပြုသင့်ကြောင်း ဒဿနတွေ သွတ်သွင်းပေးပါ၏။ ဒီဒဿနများသည် စာနာစိတ်ပေါ် မူတည်၍ ဖြစ်လာသောကြောင့်

ကောင်းပါ၏။ သို့သော် ခွဲခြမ်းစိတ်ဖြာခြင်း ANALYSIS လုပ်ဖို့တော့ လိုပါ၏။

ဥပမာ- မိန်းမလျာ (အခြောက်) တွေကို ခွဲခြမ်းစိတ်ဖြာ လေ့လာသောအခါ ယေဘုယျအားဖြင့် ၂ မျိုး တွေ့ရ၏။

ပထမအမျိုးအစား

ဤအမျိုးအစားသည် စိတ်ကောင်းရှိသူများ ဖြစ်၏။ မိမိ၌ HIV စွဲကပ်နေသော်လည်း မိမိကဲ့သို့ တခြားလူတွေကို မဖြစ်စေချင်ပါ။ HIV ကာကွယ်ရေး စီမံကိန်းက ဝန်ထမ်းများနှင့် ပူးပေါင်း၏။ အခြောက်အချင်းချင်း HIV ပညာပေး၏။ ကွန်ဒုံးဝေ၏။ ကောင်းသော အမှုတွေကို လုပ်၏။

ဒုတိယအမျိုးအစား

ဒုတိယ အမျိုးအစားကတော့ စိတ်ကောင်းမရှိ။ မိမိ၌ HIV စွဲကပ်သွားရာ သူများတွေကိုလည်း စွဲကပ်စေချင်ပါ၏။ ကျွန်တော်သည် HIV စီမံကိန်း၌ လုပ်ဖူးရာ အခြောက်လေးဦးသည် HIV စွဲကပ်နေပြီး သူတို့ ၄ ယောက် မိမိတို့ကိုယ်ကို ကလွဲစားအဖွဲ့ဟု ကင်ပွန်းတပ်ထားသည်ကို တွေ့ဖူး၏။ ပြီးလျှင် ပုရိသ ယောက်ျားတို့နှင့် အကာအကွယ်မဲ့ လိင်ဆက်ဆံရန် သူတို့က ကြိုးပမ်း၏။ ၎င်းတို့ အဖွဲ့က တစ်ယောက်ယောက်သည် ပုရိသတစ်ယောက်ယောက်နှင့် အကာအကွယ်မဲ့ လိင်ဆက်ဆံခွင့်ရပါသော် ၎င်းတို့ ၄ ဦးတွေ့ဆုံပွဲ၌ “ငါတော့ ဒီနေ့ ယောက်ျားတစ်ယောက်ကို သတ်ခွင့်ရခဲ့ပြန်ပြီ” ဟု ပြောလျှင် ကျန်သုံးယောက်က ကွန်ဂရက်ကျူလေးရှင်းလုပ်ကြ၏။

ထိုကဲ့သို့သော အခြောက်မျိုးကိုတော့ သတိထားကြပါဟု လက်လှမ်းမီသလောက် အသိပေးခဲ့ရပါ၏။

ဗုဒ္ဓမြတ်စွာဘုရားသည် မိမိ၏ သားတော်အရင်း ရာဟုလာမင်းသားအပေါ်၌ထားသော မဟာကရုဏာတရားသည် မိမိနှင့် သွေးသားမတော်စပ်သော ၃၁ ဘုံရှိ ဝေနေယျသတ္တဝါအပေါင်း တို့၌ ထားသော ကရုဏာနှင့် အတူတူပင်ဖြစ်၏။

ထို့ကြောင့်ခွဲခြား၍ ကရုဏာမထားသည်မှာ NON-DISCRIMINATION ဖြစ်ပါ၏။ သို့သော် မြတ်စွာဘုရားက ၃၈ ဖြာ မင်္ဂလာ၌ ...

“လူမိုက်တို့ကို ရှောင်ကြဉ်ရာ၏”

“ပညာရှိ သူတော်ကောင်းတို့ကို ဆည်းကပ်ပေါင်းသင်းရာ၏” ဟု ပြောပြန်ရာ ဘယ်သူက လူမိုက်လဲ၊ ဘယ်သူက လူကောင်းလဲဟု ခွဲခြမ်းစိတ်ဖြာစေရာ ANALYSIS ဖြစ်၏။ တကယ်တော့ NON-DISCRIMINATION ဆုတာ ဘုရားဟောပြောခဲ့ပြီး ဖြစ်၏။ မြတ်စွာဘုရားလက်ထက်တော်က ဝေနေယျသတ္တဝါတို့အား တရားဟောရာ တချို့က ချက်ချင်း ရဟန္တာဖြစ်ကုန်ကြပါ၏။ တချို့က သကဒါဂါမ်၊ အနာဂါမ်လောက်သာ ဖြစ်၏။ တချို့ သောတပန် အဆင့်လောက်ပဲ ဖြစ်၏။ တချို့ကတော့ ဒုံရင်းက ဒုံရင်းပဲ ပုထုဇဉ်ဘဝဖြင့် ကျန်ခဲ့၏။

ထိုအခါ အချို့က မေးကြသည်မှာ မြတ်စွာဘုရား မျက်နှာလိုက်၍ တရားဟောလို့လား။ ရဟန္တာဖြစ်ကုန်တဲ့ သူတွေကို တရားပို့ဟောလို့ ရဟန္တာ ဖြစ်ကုန်ကြလေသလားဟု အမေး ရှိပါ၏။

ထိုအခါ မြတ်စွာဘုရားက ဥပမာပေးသည်မှာ မြေဩဇာ အရည်သွေးမတူညီသော မြေအမျိုးမျိုးတို့အပေါ်တွင် အရည်အသေး

တူညီသော အပင်မျိုးစေ့များကို ချသောအခါ မြေဩဇာကောင်းသော
မြေတို့၌ချသော မျိုးစေ့တို့သည် ကောင်းစွာ အပင်ပေါက်၏။ သန်မာ၏။
မျိုးစေ့အရည်အသွေး ကောင်းသော်လည်း မြေ၏အရည်အသွေး
မကောင်းသောအခါ ပေါက်သောအပင်များက ညံ့၏။ သို့ပါ၍
မြတ်စွာဘုရားက တူညီသော မျိုးစေ့များကို တူညီသောစေတနာဖြင့်
ချပေးသည်မှာ NON-DISCRIMINATION ဖြစ်၏။
မြေကြီးအရည်အသွေးချင်း မတူကြသည်အား ခွဲခြမ်းစိတ်ဖြာခြင်းကို
ANALYSIS ဟု ခေါ်ပါသည်။

ဆရာဝန်တို့သည် လူနာတို့အား ဆင်းရဲချမ်းသာမရွေး၊
အယုတ်အလတ်အမြတ်မရွေးဘဲ တူညီသော စေတနာဖြင့်
ဆေးကုပေးရသည်ကတော့ ဆရာဝန်ကျင့်ဝတ်၌ ပါသော NON-
DISCRIMINATION CONCEPT ဖြစ်၏။ သို့သော် ကြက်ငှက်တုပ်ကွေး၊ A
တုပ်ကွေး လူနာများကိုတော့ သီးခြားအခန်း၌ ခွဲထားရသည်ကို
ပြည်သူ့ကျန်းမာရေးဘာသာရပ်၌ အိုင်ဆိုလေးရှင်း ISOLATION
ဟုခေါ်ပါသည်။

ကျယ်ကျယ်ပြန့်ပြန့် တွေးဆစေချင်ပါ၏

နိုင်ငံတကာ စီမံကိန်းများတွင် G 20 နိုင်ငံသား
နိုင်ငံခြားသားများသည် ဒေသခံဝန်ထမ်းများကို NON-DISCRIMINATION
CONCEPT ကို သင်ပေးသောအခါ ဒေသခံဝန်ထမ်းအချို့ (အားလုံးကို
မဆိုလိုပါ) တို့က လှေကမ်းထစ် မှတ်လိုက်ပြီး ကျယ်ကျယ်ပြန့်ပြန့်
ထပ်မစဉ်းစားဘဲ အခြောက်များနှင့်အတူ
လက်ဖက်ရည်ဆိုင်ထိုင်ပြခြင်းမျိုး၊ ပြည့်တန်ဆာတို့ကို
လေးလေးစားစား ဆက်ဆံခြင်းလောက်သာ လုပ်ပြပြီး ပြီးသွားပါ၏။

တစ်ထွာပြလျှင် တစ်ထွာပဲ မြင်လိုက်ကြ၏။ တကယ်တော့ သူတို့က
တစ်ထွာပြလျှင် မိမိတို့က တစ်တောင်မြင်ရပါမည်။ သူတို့
ပြောသောစကားကို ထပ်ကာထပ်ကာ စဉ်းစားကြည့်ဖို့လို၏။

လူတွေကို ခွဲခြမ်းစိတ်ဖြာသင့်ပါ၏

ဆိုရိုးစကားတွေရှိသည်ကတော့ ...

“လူ့အကြောင်း ပေါင်းကြည့်မှသိ”

“လူယုတ်မာဆိုတာ ချို့ပေါက်မနေဘူး”

စသော ဆိုရိုးစကားတို့သည် လူယုတ်လား၊ လူကောင်းလား
ရတ်တရက် ခွဲရန်မလွယ်။ သို့သော် အတော်ကြာ ပေါင်းကြည့်ပါက
လူယုတ်လား၊ လူကောင်းလား ခွဲခြားနိုင်၏ဟုဆိုရာ
ခွဲခြမ်းစိတ်ဖြာသင့်ပါ၏။

မခွဲခြားသင့်သောကိစ္စများ

ဆင်းရဲချမ်းသာ ခွဲခြားတာ၊ အသားအရောင် ခွဲခြားတာ၊
လူမျိုးဘာသာခွဲခြမ်းတာ၊ ကျားမ ခွဲခြားတာ စတာတွေသည်
မကောင်းပါ။ ဒုက္ခိတ ခွဲခြားဆက်ဆံတာ မကောင်းပါ။

ခွဲခြားဆက်ဆံသင့်သောကိစ္စများ

လူကုန်ကူးသောသူဆိုလျှင်တော့ ခွဲခြားဆက်ဆံသင့်၏။
အကျင့်ပျက်ခြစားသောသူ ဆိုလျှင်တော့ ခွဲခြားသင့်ပါ၏။ ဤသို့
လုပ်တတ်ဖို့ ဆိုသည်မှာ တွေးတောခြင်း THINKING လုပ်နိုင်ရပါမည်။

THINKING မလုပ်နိုင်သောအခါ တလွဲတွေ ဖြစ်တတ်၏။ တချို့က အကျင့်ပျက် ခြစားလို့ ချမ်းသာလာသောအခါ မျက်နှာကြီး ဖြစ်လာသည်ကို တချို့က မခွဲခြားတတ်ပါ။ ထိုအခါ အကျင့်ပျက်ခြစားသူတို့ကို အချို့က “အစ်ကို” “အစ်ကို” ဟု မျက်နှာချိုသွေးတတ်ပြီး “မမ”၊ “မမ” ဟု သွား၍ “မ” တတ်၏။ သီလ သမာဓိ စောင့်ထိန်း၍ ဥစ္စာဓန ချို့တဲ့သူတို့ကို သူတို့၏ သီလကိုမြင်အောင် မကြည့်တတ်၍ အလကား လူမွဲပါဟု “ကြည်” တတ်၏။

အမှန်မှာ ဘုရားဟောက ...

အသဝေနာ စ ဗာလာနံ

ပဏ္ဍိတနဉ္စသဝေနာ

လူမိုက်ကို ရှောင်ကြဉ်၍ ပညာရှိသူတော်ကောင်းကို ဆည်းကပ်ပါ ဆိုသော်လည်း မိမိတို့က ခွဲခြမ်းစိတ်ဖြာခြင်း ANALYSIS မပြုတတ်လျှင်၊ THINKING မစဉ်းစားလျှင် ဘုရားဟောနှင့် ပြောင်းပြန်ဖြစ်ပြီး ...

အသဝေနာ စ ပဏ္ဍိတာ

ဗာလာနံ သဝေနာ

သူတော်ကောင်းကို ကြဉ်၍ သူယုတ်မာကိ ဆည်းကပ်သလို ဖြစ်သွားသောအခါ အလွဲလွဲအချော်ချော်တွေ ဖြစ်ကုန်တတ်သည်ဟု ဆိုချင်ပါကြောင်း။ ။

Venus News ဂျာနယ်၊ ၁၄ ရက်၊ ဇူလိုင်လ၊ ၂၀၁၁။